

పరిత్యాగం



బెల్లంకొండ రామదాసు
1923 -- 1969

B R R K

TRUST

NARASARAO PET.

PARITHYAGAM -- TELUGU

RAVINDRANATH TAGORE

Translated by :

BELLAMKONDA RAMA DASU.

NANNAPANENI SUBBA RAO .

UP-LOAD BY : BELLAMKONDA CHAKRADHAR.

E - Mail : bvlnckumar@gmail.com

JULY 2015.

B R R K

TRUST

NARASARAO PET.

ప రి త్యా గం

మరికొన్ని ఇతిర కథలు

రవీంద్ర నాథ ఠాకూర్

అనువాదం :

బెల్లంకొండ రామదాసు
నన్నవనేని సుబ్బారావు

*

రవీంద్రగ్రంథమాల, విజయవాడ-2

రవీంద్ర సాహిత్యం
ప్రథమము ద్రణ
జూన్ — 1959

శ్రీ

దేశ్ ప్రెస్, విజయవాడ-2.

శ్రీ

వెల : 75 ప. పై.

ప రి త్యా గం

అది ఫాల్గుణమాసం రాత్రి. మామిడిపూత సువాసనలు తోడు చేసుకుని పిల్లవాయువులు వీస్తున్నవి. చెరువు గట్టున దట్టమయిన చెట్ల ఆకుల్లో నుంచి రాత్రింతలు జాగారం చేసే వాతకపక్షి స్వరం, ముఖర్జీల యింట్లో నిద్ర లేని పడక గదిలోనికి ప్రవేశిస్తూవుంది. హేమంతుడు కొంచెం విలాసంగా భార్యజడ విప్పి, ఆమె శిరోజాలు వ్రేలికి చుట్టుకుంటున్నాడు; మరోసారి ఆమె గాజులకు, మురుగులకు తగాదాపెట్టి విచిత్రధ్వని సృష్టిస్తున్నాడు; మళ్ళీ యింకోసారి ఆమెతలలోని పూలచెండు తీసి, ఆమె మోము మీద వుంచుతున్నాడు. సాయంవేళ స్తబ్ధగావున్న పూ మొక్కలకు చైతన్యం కలిగించటానికి, ఒకసారి అటు నుంచి ఇటూ, యిటునుంచి అటూ, వుయ్యాలలూపే గాలి ఖాదిరిగా వుంది హేమంతుని పరిస్థితి కూడా !

కాని కుసుమ యెదురుగా వెన్నెలలో తేలియాడు తున్న అనంత శూన్యంకేసి దృష్టినిగిడ్చి, నిశ్శబ్దంగా కూర్చునివుంది. భర్త విలాసతరంగాలు ఆమెను స్పృశించి

విరిగి వెనుదిరిగి వస్తున్నవి. చివరకు అతను కొంచెం అధీరతతో — “కుసుమా, నీవు యే లోకంలో విహరిస్తున్నావు ? దుర్భిణీయంత్ర సాయంతో పరిశీలనగా చూసినా, బిందు మాత్రంగా కన్పించేటంత దూరానికి వెళ్ళిపోయావు! యివాళ నీవు నాకు మరీ సన్నిహితంగా వుండాలని నాకు మహా వుబలాటంగా వుంది. చూడు, యెంత మధుర యామమో !” అన్నాడు.

కుసుమ హేమంతునికేసి చూస్తూ — “ఈ వెన్నెల రాత్రి, యీ పిల్ల వాయువులు, తక్షణమే రూపు మాసిపోయే మంత్రం నా దగ్గర వుంది !” అని చెప్పింది.

“అలాంటి మంత్రం వుంటే, యిప్పుడు పరించాలి నిన పనిలేదు, — వారానికి రెండు మూడు ఆదివారాలు గాని సెలవులుగాని, రాత్రి మర్నాటి సాయంత్రందాకా వుండే టట్టు గాని, చేయగల మంత్రంవుంటే మాత్రం, వినటానికి సిద్ధంగా వున్నాను.” అని చెప్పతూ అతను కుసుమను యింకా దగ్గరకు తీసుకోబోయాడు. కాని ఆమె, అతని ఆలింగన బద్ధురాలవకుండా — “నేను ప్రాణాలు విడుస్తూ మీతో చెప్పవలెననుకున్న విషయం యివాళే చెప్పాలని పిస్తోంది. అప్పుడు నాకు మీరు యెలాంటి శిక్ష విధించినా సంతోషంతో స్వీకరిస్తాను.” అని చెప్పింది.

హేమంతుడు శిక్షను గురించి జయదేవుని గీతం ఒకటి వినిపించి, రసికత్వం సృష్టించే ప్రయత్నంలో వున్నాడు. అంతలో యెవరో నిప్పులు కక్కుతూ వస్తున్నట్టు, పాదరక్షల చట చట వినిపించింది. ఆ సవ్వడి మరెవరిదో కాదు, హేమంతుని తండ్రి హార హార ముఖరీది ! హేమంతుడు కంగారుపడి నట్టుంది.

హరిహరబాబు గుమ్మం వద్దకు వచ్చి కోపంతో గర్జిస్తూ “హేమంత్, నీ భార్యను తక్షణమే యిల్లొనొంచి బయటికి పంపించివెయ్ !” అన్నాడు.

హేమంతుడు భార్య మోము కేసి చూశాడు. కాని ఆమె యే మాత్రం ఆశ్చర్యపోయినట్టు లేదు. ఆమె రెండు చేతులతో ముఖంకప్పుకుని తనసమస్త శక్తి సంకల్పాలతో యీ ప్రపంచంలోనుంచి అంతర్ధానం కావటానికి యత్నిస్తున్నట్టుంది. పిల్ల వాయువులతో పాటు, చాతకపక్షి కమ్మని కంఠస్వరం యధాప్రకారమే గదిలోకి ప్రవేశిస్తోంది కాని యెవరి చెపినీ చొరటంలేదు. ప్రపంచం అనంతసౌందర్య రాశి అయినప్పటికీ, యింత శీఘ్రంగా వైకల్యానికి దారి తీసింది!

2

హేమంతుడు లోనికి తిరిగివచ్చి భార్యను—“యీ విషయం యదార్థమేనా ?” అని అడిగాడు.

“ఆవును; యదార్దమే !”

“మరి యిన్నాళ్ళనుంచి నాతో యెందుకు మాట మాత్రమయినా అనలేదు ?”

“చాలాసార్లు ప్రయత్నించాను కాని నావల్ల కాలేదు. నేను సాపాత్మురాలని !”

“అయితే యివాళ వివరంగా చెప్పు !”

కుసుమ గంభీరంగా దృఢస్వరంతో యావద్వృత్తాంతమూ పూసగుచ్చినట్టు చెప్పింది. ఆ చెప్పేటప్పుడు, ఆమె ధీరగమనంతో అడుగు నిడుతూ, మండే నిప్పుల్లో నుంచి బయటికివచ్చి నట్టుంది. అగ్నిదేవునికి యెంత వరకు ఆహూతి అయిందీ యెవరికీ అర్థంకాలేదు. హేమంతుడు అంతా విని లేచివెళ్ళాడు.

వెళ్ళిపోయిన ప్రాణనాధుని మళ్ళీ పొందలేననుకున్నది కుసుమ. ఆమెకు యేమీ అబ్బుర మనిపించలేదు. ప్రపంచంలోని అనేక సంఘటనల మాదిరే, యిది కూడా చాలా స్వాభావికంగా తట స్తించింది. ఆమె మనసులో యిలాంటిదే ఒక కుష్క అచేతనత్వం కదల బారింది. ఆమెను పదే పదే యీప్రపంచం, యీప్రేమ, అద్యంతాలూ అసత్యంగా శూన్యంగా గోచరించసాగినవి. హేమంతుని అతీత ప్రేమ సంభాషణ తలచుకుని, నీరసము, నిరానందము అయిన

శుష్కహాసం చేసింది. ఆ నవ్వు పదునైన కత్తిమాదిరి
ఆమె మనసును యీ ప్రక్కనుంచి ఆ ప్రక్కకుదూసుకు
పోయింది. కుసుమ యే ప్రేమను యింత గొప్పగాభావిం
చిందో, యెందులో చుమత్వము. అన్యోన్యత వృట్టిపడు
తుండేదో, క్షణకాలసంయోగ వియోగాలు అమితానం
దంగా, బాధాకరంగా పరిణమించేవో, దేనికి ఆద్యంతాలు
గోచరించేవికావో, జన్మ జన్మాంతరాల్లో కూడా దేనికి
విచ్ఛేదమనేది, వూహకు అందని విషయమో, అదేనా యీ
ప్రేమ ! ఆ ప్రేమ యింత దుర్బలమైన పునాది మీద
నిలిచివుందా ! సమాజం వొక్క వూపు వూపగానే, యిసుక
గోడ మాదిరి కూలిపోయింది. హేమంతుడు ఇప్పుడే,
కొద్ది క్షణాల క్రితం గద్గద కంఠంతో “యెంత మధుర
యామిని !” ఆమె చెవిలో చెప్పాడు ! ఆ రాత్రి యింకా
గడవలేదు; యింకా చాతపక్షి కూస్తూవుంది; అవే పిల్ల
వాయువులు మంచపు దోమ తెరను వుయ్యాలలూపు
తున్నవి; ఆ వెన్నెలే సుఖశాంతయైన సుందరి మాదిరి,
కిటికీ వద్దవున్న చుంచానికి వొక ప్రక్కన వినీలావస్థలో
పడివుంది! అయితే యిగంతామిథ్యా, ఆసత్యం, మాయా!
మరి ప్రేమ, వాటన్నిటినీ మించిపోయిన అపూర్వ
మాయా !

మర్నాడు వుదయమే నిద్రలేక, ముఖాన కాళా
కాంతులులేని హేమంతుడు వున్నట్టుని మాదిరి ప్యారీ
శంకరుయింటికి పరుగెత్తాడు. ప్యారీశంకరు — “విశేషా
లేమిటి హేమా !” అని అడిగాడు.

హేమంతుడు నిప్పులు కక్కుతూ, ఆపాదమస్తకం
కంపిస్తూ — “నీవు మమ్ములను కుల భ్రష్టుల్ని చేశావు;
నన్ను సర్వనాశనం చేశావు. నీవు దీనికి తగిన శాస్తి అను
భవించాలి!” అంటుండగానే అతని కంఠం పట్టుకుపోయి,
మాట రాలేదు.

ప్యారీశంకరు మందహాసం చేస్తూ — “మరి మీ
రందరూ మాకులం వుద్ధరిస్తీరి; మా సమాజాన్ని రక్షిస్తీరి!
నన్ను జోలపాడి సుఖనిద్ర పుచ్చారాయె ! నేనంటే, మీ
అందరకూ మితిలేని కనికరమూ, ప్రేమ ! కాదూ ?”
అన్నాడు.

హేమంతుడు తక్షణమే అతన్ని భస్మం చెయ్యా
లనుకున్నాడు. కాని ఆ కాకకు తానే గురికాసాగాడు! ప్యారీ
శంకరు నిశ్చింతగా నిమ్మకు నీరెత్తినట్టు కూర్చున్నాడు.

హేమంతుడు డగ్గుతికతో—“నేను నీకేం అప
చారం చేశాను ?” అన్నాడు.

“నాకు ఒక్కగాను ఒక్కకూతురు. ఆపసికాయ
మీ తండ్రికి -యేం అపచారం చేసిందో చెప్పు ! నీకు
అప్పటికి వూహలేదు; పసివాడివి. దీనితో గర్భితంగా వున్న
రహస్యాలన్నీ బయటకు వచ్చినప్పుడు చూడాలి
తమాషా !” అనిచెప్పి, ప్యారీశంకరు ఊణ కాలం ఆగి
మళ్ళీ చెప్పసాగాడు:

సావధానంగా విను, నా అల్లుడు నవకాంతుడు
నా కుమార్తె నగలు అపహరించి, విదేశాలు పారిపోయే
నాటికి నీవు యింకా కుర్రవాడివి. అయిదారు సంవత్సరా
లకు అతను బారిష్టరు అయి, స్వదేశానికి తిరిగివచ్చినప్పుడు
వూళ్ళో పెద్దతుఫాను చెలరేగింది. నీకు లీలగా గుర్తుందో
లేదో చెప్పలేను గాని నీవు అప్పుడు కలకత్తా స్కూల్లో
చదువుతున్నావు. మీ తండ్రి న్యాయపీఠం అలంకరించి
—‘యిష్టమయితే, కుమార్తెను కొవ్వరానికి పంపు; కాని
ఆ పిల్ల యెప్పటికీ పుట్టింట్లో అడుగు పెట్టరాదు !’ అని
వుత్తరువు యిచ్చాడు. నేనుకాళ్ళు-గడ్డం పట్టుకుని ప్రాధేయ
పడ్డాను. “అన్నయి; యీ సారికి నా పరువు నిలుపు. నేను
అల్లుడికి ఆవు పేడతో శుద్ధిచేశాను. మీరు వాణ్ణి కులంలో

కలుపుకోండి !” అని బ్రతిమాలాను. మీ తండ్రి యెలానూ సమ్మతించలేదు; నేనూ ఆ ఒక్కపిల్లనూ వదులుకో లేకపోయాను. కులానికి, వూరికి ఒక సలాం కొట్టి, కలకత్తా వచ్చి వుంటున్నాను. కాని యిక్కడకు వచ్చినా, అపీడ విరగడ కాలేదు. నేను మా అన్న కొడుకు పెళ్ళి ప్రయత్నాలన్నీ పూర్తి చేసుకున్నాను. అంతలో మీ తండ్రి వచ్చి, కన్యాపక్షంవారిని రెచ్చిగొట్టాడు—అంతే, ఆ పెళ్ళి ముడిపడలేదు. అర్థమయిందా ! దీనికి ప్రతీకారం చేయకపోతే, బ్రాహ్మణబిడ్డను కొదని నేనూ శపథం చేశాను ! యిప్పుడు కొంతవరకూ అర్థమయి వుండవచ్చు! కాని యింకా కొంచెం వినాలి. అంతావిని, నీవుచాలా ఆనందిస్తావు. యిందులో కావ్య శ్రవణాన్ని మించిన, బ్రహ్మ నందం వుంది.

అప్పటికి నీవు కాలేజీలో చేరావు. మీ బొర్డింగు దగ్గరనే విప్రదాసు ముఖర్జీగృహం వుంది. అతను చాలా పెద్ద మనిషి ! యిప్పుడు లేడు. చటర్జీగారి యింటిని ఆశ్రయించుకుని, ఒక అనాథ కాయస్థబాల విధవ వుంటూవుంది. పిల్ల పేరు కుసుమ; చక్కని చుక్క. ఆ వృద్ధబ్రాహ్మణుడు కాలేజీ విద్యార్థుల దృష్టి కుసుమ మీద పడమోండా చూడడం యెలానా అని కొంచెం విచారగ్రస్తుడయ్యాడు.

కాని వృద్ధుల కనుగప్పటం ఆడపిల్లకు చాల విషయం ! కుసుమ తడి బట్టలు యెక్కువగా డాబామీదికి వెస్తుండేది; వల్లిస్తేగాని పాఠాలు వంట పట్టేవి కాదను అక్కడ మీరిద్దరూ మాట్లాడుకొనే వాళ్ళో లేదో ఆపర మాత్ముడికే తెలియాలి. కాని ఆ పిల్లవెఖిరి చూసి, వృద్ధుడు గట్టిగా శంకించాడు. ఎందువల్లనంటే, పని పాటల్లో కుసుమ వల్ల చాల పొరపాట్లు దొర్లుతున్నవి; తపస్విని గౌరి మాదిరి, నానాటికి నిద్రాహారాలు దూరం కాసాగినవి. ఒకాక నాటి సాయంత్రం నిష్కారణంగా వృద్ధుని యెదుటనే పొంగి పొరలి వస్తున్న కన్నీటిని నిగ్రహించుకోవటం కష్టమైపోయేది. 6/22

డాబామీద వేళాపాళా లేకుండా, నీరవంగా మీ యిద్దరి చూపులూ కలుస్తున్నవని వృద్ధుడు పసికట్టాడు. నీవు కాలేజి యెగగొట్టి మిట్టమధ్యాహ్నవేళ మెట్లగది చూరు నీడను కూర్చుని, పేజీలు తిరగవేస్తుండేవాడివి; యేకాంత అధ్యయనమంటే, ఆకస్మికంగా నీలోవుత్సాహం మినుముట్టింది ! విప్రదాసు సలహాకోసం నావద్దకు వచ్చి నపుడు— “కక్కాయి, నీవు యెలానూ కాళీ వెళ్ళాలని ఆలోచిస్తుంటేవి — ఆ పిల్ల నావద్ద వుంటుంది; నీవు తీర్థవా

సానికి నిశ్చింతగా వెళ్ళవచ్చు; ఆ పిల్ల బరువు భారం నేను వహిస్తాను” అని చెప్పాను.

విప్రదాసు కాశీవాసం వెళ్ళిపోయారు. నేను కుసుమను శ్రీపతి చటర్జీ యింట్లోవుంచి, అతనే ఆ పిల్లతండ్రి అని నలుగురికీ చెప్పి, నమ్మించాను. తర్వాత విషయం నీకు తెలియనిదేముంది ! నిజంగా మొదటినుంచీ జరిగింది చెప్పతూవుంటే, కథ చెపుతున్నట్టు నేను ఆనందపడుతున్నాను. యీ కథంతా పూర్తిగా వ్రాసి, పుస్తకరూపంలో ప్రకటించాలని నామనసు తహతహ లాడుతూ వుంది. కాని, నేను రచయితను కాను ! మా అన్నకొడుకు యేదో వ్రాస్తుంటాడట, వాడిచేతనైనా పూర్తి చేయించాలని వుంది. కాని, మీరిద్దరూకలిసి వ్రాస్తేనే బాగుంటుంది; కారణం కథ యెలా ముగించాలో నాకు తెలియదుగదా !”

హేమంతుడు అతని చివరిమాటలు అంత శ్రద్ధగా వినకుండా—“కుసుమ యీ పెళ్ళికి యేమీ అభ్యంతర పెట్టలేదా ?” అని అడిగాడు.

ప్యారీశంకరు చెప్ప నారంభించాడు మళ్ళీ:

“కుసుమ యిష్టానిష్టాలు గ్రహించటం కష్టం ! నీకు తెలియనిదేముంది నాయనా, స్త్రీల మనసు ఆ సృష్టి కర్తకే అగమ్యగోచరమని చెబుతారు—వాళ్ళు ‘అవునంటే’

కాదనీ, 'కాదంపే' అవుననీ, మనం అర్థం చేసుకోవాలి !
 కుసుమకు కొత్తయింట్లో నీ దర్శనభాగ్యం కలగనందుకు
 మనసు మనస్సులోలేదు; పిచ్చి అవతారం పడిపోయింది.
 నీవూ యెలానో ఆయింటి ఆరా తీసుకున్నావు ! నీవు
 కాలేజీ ఛారి మరచి. పుస్తకాలు చేతపట్టి, శ్రీపతి
 యింటిముందు యేదో అన్వేషిస్తుండేవాడివి ! నీ వైఖరి
 చూస్తే, కాలేజీమార్గం అన్వేషిస్తున్నట్టుండేది కాదు.
 కారణం, పెద్దమనుషుల యింటి కిటికీ వూచలలోనుంచి
 క్రిమికీటకాలు, ఉన్మత్తయువకుల హృదయాలు మాత్రమే
 ప్రవేశించటానికి వీలవుతుంది ! అయినా, యీ కాండ
 యావత్తు చూసి, నాకు విచారం కలిగింది; ఒక చెంపన
 నీ చదువూ సాగటంలేదు; మరోచెంప కుసుమ ఆరోగ్యం
 కూడా నానాటికి తీసికట్టుగా వుంది !

నేను ఒకనాడు కుసుమను దగ్గరకు పిలిచి—
 “అమ్మాయీ, నీవు నా ముందర సిగ్గిలనక్కరలేదు;
 నేను వృద్ధుణ్ణి ! నీకు తండ్రీలాంటి వాడిని ! నీవు
 మనసులో యెవర్ని ప్రేమిస్తున్నావో నే నెరుగుదును. ఆ
 కుర్రవాడిస్థితి నీమాదిరే వుంది. మీ యిద్దరినీ వొక యింటి
 వాళ్ళను చేయాలని నా సంకల్పం !” అని చెప్పాను. ఆ
 మాట వినగానే కుసుమ బావురుమని యేడుస్తూ, అక్కడి

నుంచి లేచి లోనికి పరుగెత్తింది. యిలా, అయినప్పుడు కానప్పుడు శ్రీపతి యింటికి వెళ్తూ కుసుమను దగ్గరకు పిలిచి నీ ప్రస్తావన తెచ్చి క్రమంగా నాముందర సిగ్గు, సంకోచాలు లేకుండా చేయగలిగాను. నిత్యమూ యిదే విషయం చర్చించి, వివాహమే శరణ్యమని నూరిపోశాను. కుసుమ 'అదెలా సంభవం?' అన్నది. 'కులీనబాలిక' అని చెప్పుతానని సమాధానమిచ్చాను. దీర్ఘంగా చర్చ జరిగిన తర్వాత ఆ బాలిక నీ ఆభిప్రాయం తెలుసుకోవా లన్నది. 'అసలే ఆ కుర్రవాడు మారురూపు పడిపోయాడు. దానిమీద యీ గందగోళమంతా అతని చెవిని వేయటం దేనికి? నిర్విఘ్నంగా, ప్రశాంతంగా వివాహం జరిగిపోవ టమే యిద్దరకూ శ్రేయస్కరం! రహస్యం బయట పడుతుందనే సందేహంలేనప్పుడు, వృధాగా జీవితాంతమూ ఆకుర్రవాడికి మనశ్శాంతిలేకుండా చేయటం మంచిదా?' అని బోధ చేశాను.

కుసుమ యెలా అర్థం చేసుకుందో చెప్పలేను— ఆ పిల్ల ఒకసారి యేడుస్తూ, మరోసారి ముభావంగా కూర్చుంటూ వుండేది. 'అయితే యీ ప్రయత్నం విర మించు కుందాము' అని నేను అంటే, అధీరురాలయేది. చివరకు శ్రీపతిద్వారా నీవద్దకు వివాహ ప్రస్తావన

పంపాము. నీవు తక్షణమే వివాహానికి సమ్మతించావు;
ముహూర్త నిశ్చయం జరిగిపోయింది.

పెళ్ళి రేపు జరుగుతుందనగా, కుసుమ మనస్సంతా
వికలమైపోయింది; ఆమెను వూరడించటం కష్టమైంది.
కుసుమ నా కాళ్ళమీదపడి — “పెదనానా, యీ పెళ్ళి
చేయవద్దు” అంది. “పిచ్చితల్లీ! అన్నీ సిద్ధం చేసు
కున్నాం. యిప్పుడు యెలా మాట తప్పగలం!”
అన్నాను నేను. “అకస్మాత్తుగా జబ్బుచేసి, చనిపోయిం
దని చెప్పి, నన్ను యెక్కడికైనా పంపించు” అన్నది
కుసుమ. “మరి, ఆ కుర్రవాడి స్థితి యేంకావాలి! అతని
చిరకాలవాంఛ యీడేరుతుందని ఆనందంలో తేలియాడు
తున్నాడు. యివాళ ఆకస్మికంగా వెళ్ళి, నీ మరణవార్త
చేవినివేసి, మళ్ళీ మరునాడే అతని మరణవార్త నీకు
చేర్చేదా! యిక ఆ సాయంత్రమే నీ చావుకబురు చల్లగా
వినమంటావా! యీ వృద్ధాప్యంలో త్రీహత్య, బ్రహ్మ
హత్యా పాపాలకు వొడిగట్టటం నావల్ల కాదమ్మా!” అని
చెప్పాను.

ప్యారీ శంకరు, కొంచెం ఆగి, మళ్ళీ చెప్ప నారం
భించాడు:

“తర్వాత శుభముహూర్తంలో యీ శుభ వివాహం జరిగిపోయింది. నేనొక కర్తవ్య భారంనుంచి విముక్తి పొందాను. తర్వాత విషయమంతా నీకు తెలుసు !”

“నీకు చేతనయిందేమిటో చేసి చూపావు— మరి యీ రహస్యం దేనికి బయటపెట్టావు ?” అని అడిగాడు హేమంతు.

“మీ చెల్లెలు పెళ్ళికి లగ్నాలు పెట్టుకున్నారని తెలిసింది. ఒక బ్రాహ్మణుని, కర్తవ్యవశాత్తు కుల భ్రష్టుణ్ణి చేశాను; యీసారి అయినా మరో బ్రాహ్మణు కులభ్రష్టుడు కాకుండా కాపాడాలని మనసులో ఆలోచించు కున్నాను. అందువల్ల వరపక్షం వారికి హేమంతుడు శూద్ర బాలికను వివాహమాడినట్టు నాదగ్గర తగిన రుజువు వుందని వుత్తరం వ్రాశాను !”

హేమంతుడు గుండె దిటవు చేసుకుని—“యిప్పుడు నేను కుసుమను త్యజిస్తే, ఆమెగతి యేంకావాలి ? నీవు ఆశ్రయమిస్తావా ?” అన్నాడు.

“నా కర్తవ్యం నేను నిర్వహించాను. భర్త విడిచి పెట్టిన స్త్రీని పోషించటం నాపనికాదు ! ఎవర్రా యింట్లో ? హేమంతబాబుకు మంచుగడ్డవేసి, కొబ్బరినీళ్ళు పట్టుకు రాండి; తాంబూలంకూడా !”

హేమంతుడు ఆ చల్లని అతిధ్యంకోసం నిరీక్షించ
కుండానే లేచి వెళ్ళిపోయాడు.

4

అవాళ తిఫి కృష్ణపక్ష పంచమి. చీకటిరాత్రి .
పక్షుల కూజితాలు సద్దుమణిగినవి. చెరువు గట్టున వృక్షాలు
నల్లని చిత్రపటంమీద చిక్కని సిరా పులిమినట్లున్నది.
పిల్లవాయువులు, అంధకారం పట్టి బంధించినట్లు గుడ్డివాని
మాదిరి ఆ చీకట్లో తారట్లాడుతున్నవి. ఆకాశంలో నక్ష
త్రాలు రెప్ప వాల్చుకుండా, సతర్క దృష్టితో చీకటులను
భేదించి, యేదో రహస్యోద్ఘాటన చేయ సంకల్పించుకున్న
ట్లుంది.

హేమంతుని పడకగదిలో యివాళ సందె దీపం
వెలిగించలేదు. అతను కిటికీకి దగ్గరగా మంచంమీద
కూర్చుని, దట్టమైన చీకటికేసి చూస్తున్నాడు; క్రింద
కుసుమ రెండు చేతులతో అతని పాదాలు పట్టుకుని, తల
ఆ పాదాలకు ఆనించి వుంది. కాలచక్రం స్తంభించిన
సముద్రం మాదిరి నిలిచి పోయింది. అదృష్ట చిత్రకారు
డయిన విధాత, అసంత నిశిమీద ఒక శాశ్వతచిత్రం లిఖించి
నట్లుగది. నలువైపులా ప్రళయం; మధ్య న్యాయమూర్తి;
అతని పాదాలచెంత ఒక అపరాధిని !

మళ్ళీ ఆ చెప్పుల టకటక వినిపించింది.

హరిహర ముఖర్జీ గుమ్మందాకా వచ్చి — “చాలా సే పయింది; యిక వ్యవధి యివ్వలేను. తక్షణమే భార్యను యింట్లోనుంచి పంపించివెయ్ !” అన్నాడు.

హేమంతుడు లేచి వచ్చి తండ్రితో — “వివాహ మాడిన భార్యను పరిత్యజించలేను !” అని చెప్పాడు.

హరిహర ముఖర్జీ గర్జించాడు. “అయితే, కులం వదులుకుంటావా ?”

“నేను కులభేదాలు పాటించను.”

“అయితే, నీవుకూడా తక్షణమే వెళ్ళిపో !”



ఇ ల : క ల

[ఇంద్రసభ : దేవరాజు ఇంద్రుడు, దేవగురువు బృహస్పతి.
సేనాని కార్తికేయుడు, విశ్వ సమస్యలను చర్చిస్తూంటారు.]

ఇంద్రుడు: దేవగురూ ! రాక్షసులు స్వర్గంపై దండువెడలి
మనల్ని పారద్రోలడానికి యత్నించిన విషయం
తమకు తెలుసు. అప్పుడు మనం మానవ సహా
యంతో వారిని జయించాం. కాని, ఈనాడు అంత
కన్నా భయంకరమైన ప్రమాదం మనల్ని ఎదు
ర్కొన్నది. తమరు మరి ఇప్పుడు ఎలా సలహా
ఇస్తారో.....

బృహస్పతి: దేవరాజా ! నీ మాటలు నాకు బోధపడడం
లేదు. మనకు ప్రమాదం వాటిల్లిందా ? అనగా
నీ భావం ?

ఇంద్రుడు: స్వర్గమే లేకుండా పోతున్నది.

బృహ: అనగా ? ఇప్పుడు మనం నివసిస్తూ ఉన్నది
స్వర్గంలో కాదా ?

ఇంద్రుడు: మనం స్వర్గంలో నివసిస్తున్న మాట వాస్త
వమే. కాని, మనం జీవిస్తున్నది ఒక జీవితం

కాదు. ఒక అలవాటుగా మన జీవితం సాగి పోతూ ఉన్నది. కాని అంతకు మించిన ఉజ్వలత మన జీవితాలలో కనుపించడంలేదు. నానాటికీ మన స్వర్గం సన్నగిల్లి ఒక నీడగా మారి క్రమ క్రమంగా అదృశ్యమైపోతూ ఉన్నది.

కార్తి: మీరు చెబుతున్నది నిజమే కావచ్చు దేవరాజా ! కాని నాదో చిన్నసందేహం. మన ఆచార వ్యవహారాలు, కార్య కలాపాలు మామూలు ధోరణిలోనే సాగుతున్నవి కదా ? పురాతన శోభ వాటినుంచి ఏమాత్రం తొలిగిపోలేదు.

ఇంద్ర: ఆచార వ్యవహారాల విషయమా ? నీవు చెప్పిన మాట నిజమే. వాటి సంఖ్య రోజు రోజుకూ హెచ్చవుతున్నది. దర్జాలు, దర్బాలు కూడా హెచ్చవుతున్నవి. కాని ఈ దర్జాలు, దర్బాలు సంద్యా కాంతి వంటివే కాని; ఉషః కాంతి వంటివి కాదు. నిజం చెప్పాలంటే ఈనాటి స్వర్గం నామ మాత్రావశిష్టంగా ఉన్నది, అంతే. స్వర్గాన్నిచూచి ఈనాడు రాక్షసులుకాని, మరెవరుకాని ఎంత మాత్రం ఆనూయ చెందడంలేదు. ఒకప్పుడు

స్వర్గం అనుక్షణం దండయాత్ర భయంలో నివ
సించేది. అదే నిజమైన స్వర్గం.

కార్తి: అవును. మీరు చెబుతున్నది ఇప్పుడిప్పుడే నాకు
అర్థమవుతున్నది.

బృహ: ఒక స్వప్నంనుంచి మేలుకున్న తరువాత మనం
స్వప్నాన్ని కాంచినట్లు ఎలా తెలుసుకొనగలమో,
అలా మీ మాటలు విన్నతరువాత మాకు నిజస్థితి
గోచరిస్తున్నది.

కార్తి: చూడండి — నావిషయం చెబుతాను. నా కవచ
ఖడ్గాలను చూచుకుని నేను అంతా క్షేమంగానే
ఉన్నదని భావిస్తున్నాను. నలుప్రక్కలా కలయ
చూస్తాను. నా కవచ ఖడ్గాలను ఉపయోగించ
డానికి ఎవరూ కనుపించరు. ఉపయోగం లేని
ఈ అలంకారాలన్నీ ఎందుకా అనిపిస్తుంది.

బృహ: స్వర్గం ఈ దశకు రావడానికి కారణాలను మనం
యోచించాలి.

ఇంద్ర: స్వర్గానికి స్వర్గంయొక్క పునాదికి సంబంధం
లేకుండా పోయింది. ఇదే ముఖ్య కారణం.

బృహ: ఏ పునాది . ?

ఇంద్ర: పృథ్వీ దేవతలకు సాయం చేయడానికి మానవుడు
 స్వర్గానికి వస్తూ వచ్చిన రోజులు మీకు జ్ఞాపకమే
 ననుకుంటాను. దేవతలుకూడా అలాగే మానవునికి
 సాయం చేయడానికి భూలోకానికి వెడుతూ వచ్చే
 వారు. స్వర్గ మర్త్య లోకాలకు అప్పుడు ఎడ
 తెగని సంబంధం ఉండేది. స్వర్గ మర్త్య లోకాలకు
 సంబంధం ఉన్నప్పుడుకాని స్వర్గానికి క్షేమం లేదు.

కార్తి: మర్త్యలోకం కూడా ఇప్పుడు వినాశన స్థితిలోనే
 ఉన్నది. మానవుడు ఆత్మవిశ్వాసాన్ని కోల్పో
 యాడు. స్వర్గ మర్త్యాలకు లంకె తెగిపోవడంవల్ల
 మానవుడు జ్యోతిర్లోకాలను అధిగమింప లేకుండా
 ఉన్నాడు.

బృహ: ఈ దుర్దశనుంచి తప్పించుకోడానికి మనం
 ఏంచేయాలి ?

ఇంద్ర: స్వర్గ మర్త్య లోకాలకు తెగిన లంకెను తిరిగి
 ఏర్పరచాలి.

బృహ: కాని, ఇంతకు పూర్వం దేవతలు స్వర్గంనుంచి
 మర్త్యలోకానికి దిగుతూ వచ్చిన బాట ఇప్పుడు
 పూర్తిగా చెరిగిపోయింది. ఇప్పుడు ఆ బాటను
 గుర్తించలేము కూడా. ఈ బాటను మనం తిరిగి

తీర్చి దిద్దగలిగినప్పుడే స్వర్గానికి క్షేమం కలగ
గలదు.

ఇంద్ర: అవును. తమరు చెప్పినమాట నిజమే. అమృత
మధుపాన మత్తులమై మనం సత్యానికి దూరులమై
పోయాము. ఈలోగా స్వర్గ మర్త్య లోకాల బాట
చెరిగిపోయింది.

కార్తి: రాక్షసులను జయించిన తరువాత స్వర్గాన్ని కంచు
కోటగా నిర్మించాం. శత్రువుల తాలూకు పురుగు
కూడా జొరబడడానికి దుర్భేద్యంగా ఉండేది స్వర్గం.
కాని మనం రాను రాను పురోగామి పథానికి
ఎంతో దూరమైపోయాం. ఇతర సృష్టికీ మనకూ
మధ్య అగాధం పెరిగిపోయింది. అందుచేతనే
ఈరోజున మనం ఒంటరి వాళ్ళంగా ఉన్నాము.

ఇంద్ర: పురోగతికాని, తిరోగతికాని, మనం ఇతర
ప్రపంచంనుంచి దూరం కావడం పొరబాటు.
అందువల్ల మన బ్రతుకు కేవలం నిరర్థకమై
పోతుంది. ఈ రోజున స్వర్గకాంతి మర్త్యలోకం
లోని దీపకాంతిలోప్రతి ఫలించడంలేదు. స్వర్గానికి
చుట్టూ ఒక పెద్ద కోటగోడ పెరిగిపోయింది. ఈ
గోడలను కూలద్రోసి మనం స్వేచ్ఛావాయువులను

ప్రసరింపనీయాలి. అజ్ఞానులతో, అధోజగ
త్సహోదరులతో మన సంబంధాన్ని తిరిగి
నెలకొల్పుకోవాలి.

బృహ: ఆందుకు మార్గం ?

ఇంద్ర: నేను స్వయంగా మర్త్యలోకానికి వెడతాను.

బృహ: స్వర్గ మర్త్య లోకాల బాట పూర్తిగా చెరిగి
పోయింది దేవరాజా !

ఇంద్ర: నేను ఈసారి అమరజీవిగా మర్త్యలోకంలో
అవతరించ దలచలేదు. మానవుణ్ణిగానే మర్త్య
లోకంలో అవతరించ దలిచాను.

బృహ: తమరు పృథ్వీస్థలిలో ఏ ఇంట జన్మించ దలచు
కున్నారు దేవరాజా ? ఇప్పుడు పృథ్వి తమరు
జన్మించడానికి తగినట్లుగా లేదు. ఈ రోజున
వణిక్కులు భూదేవిని పాలిస్తున్నారు. బ్రాహ్మ
ణులు వారి సేవ చేస్తున్నారు. క్షత్రియులు సైతం
వారినే రక్షిస్తున్నారు.

ఇంద్ర: ఏ ఇంట జన్మించాలో నిర్ణయించుకొనడం నా
వంతు కాదు. ఏ ఇల్లు నన్ను ఆకర్షిస్తే ఆ ఇంట
జన్మిస్తాను.

బృహ: మీరు ఇంద్రుడననే విషయాన్ని ఎలా మరిచిపో
గలుగుతారు ?

ఇంద్ర: ఆ స్మృతిని పూర్తిగా చెరిపివేసుకుని మానవునితో
పూర్తిగా కలిసిపోతాను.

కార్తి: భూలోకం అంటూ ఒకటి ఉన్నట్లుకూడా నేను
మరిచిపోయాను. ఈ రోజున మీ మాటలు నాలో
నూతనో ద్వేగాన్ని కలిగించాయి. ఉదయసంధ్యా
సమయాల్లో ఆశతో స్వర్గంవైపు చూచే పృథివి
నా కళ్ళకు కట్టినట్లుగా ఉంది.

ఇంద్ర: స్వర్గం తనకొరకు అనుక్షణం ఆవేదనతో
నిట్టూరుస్తున్నదని దక్షిణ పవనంద్వారా పృథివికి
కబురుపంపుతాను. సప్త సముద్రాలు విరహభారం
భరించలేక స్వర్గం విడిచిన అశ్రులేకావూ !

కార్తి: దేవరాజా ! మీరు అనుజ్ఞనిస్తే మేమూ తమను
అనుసరించి భూలోకంలో అవతరిస్తాం.

బృహ: మృత్యు యవనికను చీల్చుకుని మహోజ్వలంగా
ప్రకాశిస్తున్న ఆ అమరదీప్తిని అవలోకిస్తాం.

కార్తి: పృథివిలో నా అవసరంకూడా ఉన్నది. నా సేనాధి
పత్యం పృథ్విలో లోపించడంవల్లనే మానవుడు

మహాదాదర్శాల కోసం పోరాడడానికి బదులు
క్షుద్రమైన వాంఛల కొరకు పోరాడుతున్నాడు.

బృహ: నేను లేని లోపంవల్లనే మానవుడు విజ్ఞానాన్ని
విజ్ఞానంకొరకే ఉపాసించడానికి బదులు భౌతిక
ఉపయోగాలకొరకు దుర్వినియోగం చేస్తున్నాడు.

ఇంద్ర: మంచిది. నేను మీ కొరకు బాటను సిద్ధంచేసి
ఉంచుతాను. ఆవసరమైన క్షణంలో మీరు అవత
రించవచ్చు. పండిన పండు కొమ్మనుంచి రాలి
నట్లు మీరు పృథ్వికి రావచ్చు.

కార్తి: ఆక్షణాన్ని మేము ఎలాగుర్తించగలం దేవరాజా?

బృహ: ఎంతో సులభం ఆ క్షణాన్ని గుర్తించడం. ఆ
క్షణంలో పృథ్వీమాత విజయధ్వానాలతో స్వర్గం
పిక్కటిల్లిపోతుంది.

ఇంద్ర: అది కాదు దేవగురూ! విజయధ్వానం కాదు మీకు
వినిపించేది. నా ఆదర్శం సఫలమైన వార్తను
స్వర్గ పవనాలు మీ చెవుల్లో వేస్తాయి.

కార్తి: అంతవరకు మీరు ఏ ధూళిగర్భంలో దాగిఉన్నారో
కనుగొనడం దుస్తర మనుకుంటాను.

బృహ: ఖూలోకంలో అంతా దాగుడిమూతలాట ఆడు
తారు. కలిమిలేమి చాటున దాగి ఉంటుంది.

దుర్బలులే అధికారం చెలాయిస్తారు. విజయం
అపజయం చాటున చోటు చేసుకుంటుంది.

సాధ్యం అసాధ్యంగా కనుపిస్తుంది.

దృశ్యం ఎప్పుడూ సత్యంకాదు. అదృశ్యమే
సత్యం.

కార్తి: కాని దేవరాజా! నాకు ఒక అనుమానం కలుగుతూ
ఉంది. ఈరోజు మీ ఫాలస్థలంలోని వర్చస్సు
ఎందుచేతనో సన్నగిలినట్లు కనుపిస్తూఉంది.

బృహ: మానవుని కొరకు తమరు ధరించనున్న అవతార
కాంతి ఉజ్వల తారవలే తమ ఫాలభాగంలో
ప్రకాశిస్తుంది గాక!

ఇంద్ర: దేవగురూ! అప్పుడే నాలో ప్రసవ వేదన
ప్రారంభ మైంది. స్వర్గంనుంచి దూరమవుతూ
ఉన్నాను. స్వర్గ మర్త్య లోకాలను కలపడానికి
నే నెన్నో బాధలు పడాలి. ఆత్మనివృత్తి జీవన
కంటక పథానికి ఆవలిగట్టు.



బాట

ఎందరెందరో పాన్థుల పాదముద్రలతో రూపొందిన బాట ఇది.

అడవిదాటి, బయలుదాటి, ఒక నదీ తీరాన్ని చేరుతుందీ బాట.

నదిదాటి ఆవలిగట్టున తిరిగి మొలకెత్తి నిద్రించే గ్రామంలో కలసిపోతుంది. మధ్యలో పొలాలు, మామిడి తోపు, ఒక కొలను, బీడు ఇవన్నీ దాటి సాగిపోతుంది బాట. కడకు మనం పేరు చెప్పలేని అనూహ్య విదూర పథాంచలంలో ఎక్కడో కలసి మాయమవుతుంది.

ఈ బాటలో ఎందరెందరో నడిచివెళ్ళారు. స్త్రీలు, పురుషులు, కొందరు మిత్రులు, కొందరు అవరిచితులు, కొందరు ఆవగుంఠనాచ్ఛాదిత వదన్నులు, కొందరు నగ్న వదనులు, కొందరు కావటికుండలు మోసుకుని పోతున్నవారు.

ప్రౌద్ధ క్రుంకింది. చీకటి వ్యాపిస్తున్నది. ఇంతకు మునుపు ఈబాట 'నాదీ' అనిపించింది. ఇప్పుడు ఈ బాటలో ఒకేసారి పయనం చేస్తానేమో అని పిస్తున్నది.

ఇది ప్రగతి పథం. తిరోగామి పథంకాదు. ఒక సారికూడా ఈ బాటలో నడిచివెళ్ళి తిరిగిరాలేను.

ఈ మసక సంజలోనుంచి ఒక్క-మాటు నేను నడిచి వచ్చిన ఈ బాటను స్మరించుకుంటే మాసిన అడుగు జాడల చందస్సుతో అల్లిన ఒక గీతంలా కనుపిస్తూ ఉన్నది ఈ బాట.

యాత్రికులు వచ్చారు, వెళ్ళారు. ప్రతి యాత్రికుని గాథ ఒక అడుగుజాడగా ఈ బాటలో నిల్చిపోయింది. దిగంచలాలను ఈ అడుగుజాడలు కలుపుతున్నాయి.

‘ఓ బాటా ! నీ దుమ్ములో దాగిఉన్న యుగ యుగాల చరిత్రను నాకు వినిపించవూ ? చెవులొగ్గి వింటాను’ - అని బాటను అడుగుతాను.

కాని బాట జవాబు చెప్పదు.

అంధ నిశావనికవైపు వేలుచూపి మౌనంగా ఊరు కుంటుంది బాట.

‘ఓ యుగయుగాలనాటి మహాపథమా ! నీపై నడచిన అనంతకోటి యాత్రికుల భావాలు, వాంఛలు ఏమైనాయి ?’ - అని ప్రశ్నిస్తాను.

కాని బాటయొక్క మౌనవ్రతం భంగంకాదు. ఉదయ సంద్యాలవైపు వేలుచూపి బాట మెల్లగా ఊరు కుంటుంది.

‘ఓ బాటా ! నీపై పూలజల్లులా కురిసిన అడుగులు
ఇంకా ఉన్నవా ?’ అని ప్రశ్నిస్తాను.

బాటకు సమాధానం తెలుసా ? అవధీ తెలుసునా ?
వాడినపూలు, రుద్ద స్వరాలు ఎక్కడికి చేరుతున్నవో
అమరవేదన చుక్కకూ చుక్కకూ మధ్య ఎక్కడ వ్యక్త
రూపం పొందుతున్నదో తెలుసునా ?

వి చిత్ర భిక్షువు

‘బుద్ధదేవుని ఆదేశానుసారం ఈ భిక్షుపాత్రను చేబట్టి అర్థిస్తున్నాను. నగరవాసులారా ! మేలుకొండి ! మీకు తోచింది ధర్మంచేయండి—’రాజధాని శావస్త్రీపురం నగరవీధులలో ఈకేక వినిపించింది.

ఇంకా తెల్లవారలేదు. తూర్పున ఒక ఉషోరేఖ మటుకు తోచింది. నగరవాసులు ఇంకా నిద్రిస్తూనే ఉన్నారు. అప్పుడే కుక్కుటాలు మేలుకొలుపు పాటలు ప్రారంభించాయి.

‘మేలుకొనండి ! వినండి ! మేఘాలు తమ సర్వ స్వాన్ని పృథివికి దానంచేస్తున్నవి.

పరిత్యాగానికి మించిన ధర్మం మరొకటిలేదు—
కేక ప్రతిధ్వనించింది.

చక్రవర్తి ఈమాట విన్నాడు. పదవిలోని అర్ధరా హిత్యాన్ని ఆలోచించాడు. శ్రీమంతులకు సైతం పరిత్యాగ వాంఛకలిగింది. ఒకపిల్ల కనులవెంట అశ్రువులు ధారలుగా రాలాయి. ఇహ సుఖాలన్నీ చెదిరి రాలిన పూలవలె తోచాయి.

కిటికీతలుపులు తెరుచుకుంటాయి. నగరవాసులు
స్త్రీలు, పురుషులు, ఉషఃకాంతులలో భిక్షువును అవలో
కిస్తారు. అతను ఒంటరిగా నడుస్తూ వీధుల్లో వెడుతూ
ఉంటాడు.

వర్తకులు వజ్ర వైఢూర్యాలను తీసుకునివచ్చి
సన్యాసికి సమర్పిస్తారు. అతను వారిని తిరిగిపంపివేస్తాడు.
తన చేతిలోని శూన్య భిక్షాపాత్రను ఎత్తిపట్టి, 'నగర
వాసులారా ! వినండి ! మీ వస్తువు లన్నిటిలోకి విలువైన
వస్తువును ఇవ్వండి!' అని కేకవేస్తాడు.

అతను శ్రీమంతుల వీధులను గడచి పేదల వాడలో
ఒక చీకటి సందులో ప్రవేశిస్తాడు. అక్కడ ఒక స్త్రీ
అతని కేకవిని గుడిసెలోనుంచి వెలుపలికి వస్తుంది.
అతని పాదధూని భక్తితో శిరస్సునదాల్చి, 'ఒక్క షణం
ఉండండి స్వామీ' అనిలోనికి వెడుతుంది.

లోనికివెళ్ళి తలుపు చాటున నిల్చి తన చిరుగుల
విడిచి బైటికి విసిరివేస్తుంది.

ఆ స్త్రీ తన కున్నదంతా ఇచ్చింది. నగ్నంగా
నిల్చింది.

భిక్షువు వదనం ఆనందంతో వెల్లివిరుస్తుంది.

'నీవు పుణ్యమూర్తివి తల్లీ! నీదానం చక్రవర్తి
సామ్రాజ్య దానంకంటే గొప్పది!—'అంటాడు భిక్షువు.

ఆ చిరుగుల చీరను హృదయానికి హస్తాకుని
ప్రభువుకు సమర్పించడంకోసం తరలిపోతాడు భిక్షువు.

సంపాదకుడు

నా భార్య వుండగా, నాకు ప్రభను గురించి
యేచింత లేదు. అప్పుడు ప్రభకంటె, ప్రభ తల్లివిషయమై
యెక్కువ అదుర్దా పడేవాణ్ణి !

పూర్వం ప్రభ ఆట పాటలు చూసి, వచ్చీరాని
మాటలు విని, కాసేపు ముద్దులాడగానే మనసు సంతో
షంతో నిండిపోయేది, యిష్టమయినంతసేపు ఆడించేవాణ్ణి.
యేడ్పు లంకించుకోగానే, తల్లికి అప్పగింతపెట్టి, నెలవు
పుచ్చుకునేవాణ్ణి. ఒకనాడు నేనే ప్రభను శ్రద్ధాశక్తులతో
పెంచి పెద్దచేయవలసి వస్తుందని కల్లోకూడా అనుకో
లేదు.

అకస్మాత్తుగా నా భార్య కాలం చేసింది; ఆనాడు
ప్రభ తల్లి చంక పీడి, నా వొడిలోవచ్చి తల దాచుకుంది.
నేను ప్రభను హృదయానికి హత్తుకున్నాను.

‘తల్లి లేని పిల్లను అల్లారుముద్దుగా పెంచటం
నా విధి’ అని నేను యెక్కువగా యోచించానో; లేక ‘భార్య
పోయిన తండ్రిని అపార స్నేహభావంతో సంరక్షించటం

తన విధి' అని ప్రభ యెక్కువగా భావించేదో యిప్పటికీ నాకు అవగాహన కాలేదు. కానీ ఆరేళ్ళ ప్రాయంలోనే ప్రభ నా విషయమై 'పెద్ద ముత్తయిదువ' మాదిరి, వ్యవహరించసాగింది. వ్రేలెడు లేని పిల్ల, తండ్రి మంచి సెబ్బరలు గమనిస్తూ, గృహ యజమానురాలు కావటానికి ప్రయత్నించటం కళ్ళకు కట్టినట్టు కన్పిస్తూ వుంది.

నేనూ లోలోపల నవ్వుకుంటూ, నా బదువు భారం ప్రభకు అప్పగించాను. నాలో అలసత్వమూ, నిస్సహాయత అధికమయినకొద్దీ, అమ్మాయికి సంతోషంగానే వుంది. నేను పొరపాటున యెప్పుడయినా చొక్కాగాని, గొడుగుగాని నా చేతితో ముట్టుకుంటే, అనధికారజోక్యం కలిగించుకున్నట్టు సూచనప్రాయంగా వ్యక్తపరచేది ! ప్రభకు 'తండ్రిగారి'వంటి పెద్ద బొమ్మ, అంతకుపూర్వం యెన్నడూ దొరకలేదు; అందువల్ల 'తండ్రిగారి'కి అన్న వస్త్రాలు యిచ్చి, నిద్రపుచ్చి, ఆహారాత్రులు పరమానంద పడుతుండేది. అమ్మాయి పుస్తకం పట్టుకుని, చదువుకోటానికి వచ్చినప్పుడు, పితృత్వాన్ని తలపుకు తెచ్చుకోవలసి వచ్చేది !

అమ్మాయిని యోగ్యుడయిన కుర్రవాడి చేతిలో పెట్టటానికి చాలా డబ్బు కావాలి-కాని నాకు అంత డబ్బేది!-

అని మధ్య మధ్య నాకు చింతగా వుండేది. ప్రభను నాశక్తికొద్దీ చదివించి, యోగ్యురాలిని చేయగలను. కాని యే మూర్ఖుడి చేతిలోనో పడితే, పిల్లగతి యేంకాను ?

దీర్ఘంగా యోచించి, ధనార్జనకు వుపక్రమించాను. నాకు గవర్నమెంటు వుద్యోగం చేసే వయసు దాటిపోయింది; యేదైనా యితర ఆఫీసుల్లో ప్రవేశించే శక్తి కూడా లేదు. చివరకు గ్రంథరచన చేయాలని నిర్ణయించుకుని, అందులో నిమగ్న మయ్యాను.

వెదురువాసం చిల్లులు పడినప్పుడు, అందులో నీరుగాని, నూనెగాని నిలవదు. అసలు దాని ధారణశక్తి అడుగంటుతుంది. యికను యింటిపనులకు కూడా వుపకరించదు. కాని, దానితో చేతి తడి వదలకుండా, పిల్లన గ్రోవి చేసి, చక్కగా వాయింపవచ్చు. కుటుంబ వ్యవహారాల్లో, యెందులోనూ మనస్సు లగ్నంకాని దురదృష్టవంతుడు నిస్సందేహంగా మంచి గ్రంథాలు వ్రాయగలడని మాత్రం నాకు గట్టి నమ్మకం. యీ ధీమాతోనే నేనొక ప్రహసనం వ్రాశాను, పాఠకులు మెచ్చుకున్నారు; రంగస్థలంమీద కూడా ప్రదర్శించారు.

అకస్మాత్తుగా కీర్తికాంత వరించటంతో పెద్ద చిక్కున పడ్డాను; యిరవై నాలుగుగంటలూ వూపిరి పీల్చు

కోటానికి కూడా తీరుబాటు లేకుండా, రచనావ్యాసంగంలో
లీనమైపోయాను.

ఒకనాడు ప్రభ నావద్దకు వచ్చి, ముద్దుగా, స్నేహ
పూర్వకంగా నవ్వి “నాన్నగారూ! స్నానానికి లేవరూ?”
అంది.

“వెళ్ళు, యిప్పుడు కాదు. వ్రాసుకునేటప్పుడు
మధ్యలో వేధించమాకండి” అని గర్జించాను.

అమ్మాయి మోము, వూది ఆర్పివేసిన దీపంమాదిరి
అయినట్టుంది. ప్రభ అభిమానపడి, వ్యధిత హృదయంతో
నిశ్శబ్దంగా యెప్పుడు అక్కడనుంచి వెళ్ళిపోయిందీ
నాకేమీ తెలియదు.

నేను పరిచారికను చీవాట్లు పెట్టేవాణ్ణి; నొకర్ని.
మీదబడి కొట్టబోయేవాణ్ణి; బిచ్చగాళ్ళు వస్తే, వంకె కర్ర
తీసుకుని వెంటబడేవాణ్ణి. మాయిల్లు దారితల ! యెవరై నా
కొత్తవాళ్ళు, దారి అడిగితే, తిన్నగా నరకానికి మార్గం
చూపేవాడిని ! వీళ్ళతో యెంతబాధ ! నేను యెంత వుదా
త్తము, రసవత్తరము అయిన ప్రహసన రచనతో మునిగి
వున్నానో వాళ్లు అదేమీ పట్టించుకోరు !

కాని, కీర్తి, ఆనందము— వీటికి తగినట్టుగా ధనం
చేకూరకపోవటం, విచారకరమయిన విషయమే. అసలు

నాకు ఆ సమయంలో డబ్బుసంగతే గుర్తులేదు ! యిటు
గోకులంలో, యోగ్యులయిన యువకులసంఖ్య, తండ్రు
లకు 'కన్యాదాయం' నుంచి విముక్తి కలిగించాలనే సంక
ల్పంతో నానాటికి వృద్ధి అవుతూవుంది; కాని నాకు
ఆ ధ్యాసేలేదు.

లోపల మంట ప్రారంభమయితేగాని, ఆకలి
యెక్కడో తెలియదు; నా స్థితి అలానే వుంది. అంతలో
ఒక సదవకాశం లభించింది. అహీరగ్రామ జమీందారు
పత్రిక నెలకొల్పాలని సంకల్పించుకుని, నన్ను సంపాద
కుడుగా వుండమని బలవంతం చేశాడు. పెద్ద వేతనం;
నేనూ అంగీకరించాను. సంపాదకుణ్ణయి, కొన్నాళ్ళు
యెంత నిశితంగా వ్రాశానంటే, దారిని వెళ్ళేటప్పుడు
నన్నుగురించి ప్రజలు పరస్పరం పరిచయం చేసుకుంటూ
వుండేవారు చేసన్నలతో ! మధ్యందిన భానుమండలం
మాదిరి దుర్నిరీక్ష్యంగా భావించుకునేవాణ్ణి నన్ను !

అహీరగ్రామం చేరువలోనే జహీరుగ్రామంవుంది.
ఆ రెండు గ్రామాల్లో యీ యింటిమీదకాకి, ఆ యింటి
మీద వాలదు. జమీందార్లద్దరూ ముఠాలు పడ్డారు. ప్రతి
స్వల్పవిషయానికీ కర్రలు లేచేవి. చివరకు యిద్దరూ
మేజిస్ట్రేటుకు ముచ్చిల్కాలు వ్రాసియిచ్చి, కొట్లాటలు

మానివేశారు. ప్రస్తుతం రౌడీలస్థానంలో నాలాంటి సరస్వతీ వాహకులను నియమించారు. నేను ఆ గ్రామం పరువు నిలిపానని నలుగురూ చెప్పుకోసాగారు.

నా లేఖలతో యిప్పుడు జహీరు గ్రామం తలయెత్తలేక పోతూంది. వాళ్ళ కులగోత్రాలు, పుట్టు పూర్వోత్తరాలు అన్నీ కడిగి వదిలిపెట్టాను.

అప్పుడు నాపని బాగుంది. మనిషినిగూడా నున్న పడి, వొళ్ళు వచ్చింది. నా మోము ప్రసన్నతాహాసంతో, కళకళలాడుతుండేది యెప్పుడూ! జహీరుగ్రామ జమీందారు పూర్వీకులనుగురించి గుండెలు దూసుకుపోయే వాక్యబాణాలు వదిలేవాణ్ణి; అహీరుగ్రామం ఆలేఖలుచదివి పొట్ట చెక్కలయ్యేటట్టు నవ్వుకుని, ఆనందించేది. యిలా నా స్థితి మూడు పూలు, ఆరు కాయలుగా వుంది.

జహీరు గ్రామంలోకూడా ఒక పత్రిక వెలిసింది. దానిలో ఒక ప్రత్యేకతవుంది; అది యేవిషయమూ కప్పి పుచ్చదు. ఆ పత్రిక యెంత వుత్సాహోద్రేకాలతో శుద్ధ వ్యావహారిక భాషలో దూషణ తిరస్కారాలు ప్రకటించేదంటే, అచ్చు అక్షరాలు యెగిరిపడుతూ, మన కళ్ళ ముందు నృత్యం చేస్తున్నట్టుండేది. అందువల్ల యిరు గ్రామాలప్రజలూ తేలికగా అర్థం చేసుకో గలిగేవారు.

నేను నా పూర్వ పద్ధతిలోనే, నర్మ గర్భంగా, వ్యంగ్యంగా ప్రతికక్షులమీద దండయాత్ర చేస్తూనే వున్నాను కాని; శత్రువులు — మిత్రులు యెవరూ కవి హృదయం అర్థం చేసుకో లేకపోతున్నారు. తత్ఫలితంగా లోకులు గెలుపునుకూడా వోటమిగానే యెంచుతున్నారు. చివరకు గత్యంతరంలేక, సురుచిని గురించి ఉపదేశ పూర్వకమైన లేఖ కూడా వ్రాశాను. కాని అదీ ఒక పెద్ద పొరపాటుగా తేలింది. యుక్తము, సంగతము అయిన విషయాన్ని గేలిచేయటం యెంత తేలికో, పరిహాసాస్పదమైనదాన్ని గేలిచేయటం అంత తేలికకాదు. హనువంశీయులు, మనువంశీయుల్ని పరిహాసం చేయగలిగినంత సునాయాసంగా, మనువంశీయులు హనువంశీయుల్ని పరిహాసం చేయటంలో యెప్పటికీ సాఫల్యం పొందలేరు. వాళ్ళందరూ నా సురుచిని యెద్దేవచేసి, వాక తకంగా దేశ బహిష్కార శిక్షను విధించారు.

యజమాని పూర్వమాదిరి, నాకు అదర సత్కారాలు చేయటం లేదు; సభలూ సమావేశాల్లో వెనకటి మర్యాదలేదు. యిదివరకు దారిని వెళ్తుంటే, ప్రజలు కుశల ప్రశ్నలు వేసేవారు; యిప్పుడుఅదీ పోయింది :

ప్రస్తుతం కొంతమంది నన్ను చూసి, ముఖం చాటు చేసు
కుని నవ్వుకుంటున్నారు కూడా :

ఈ లోపు ప్రజలు నా ప్రహసనాల సంగతి కూడా
విస్మరించారు. నేనొక అగ్గిపుల్ల ననీ, ఒకటి రెండు షణాలు
వెలిగి, మొదలంటా కాలిపోయాననీ, నాకు ఆకస్మాత్తుగా
తోచసాగింది.

నేను శారీరకంగా, మానసికంగా నిరుత్సాహ పడి
పోయి, తలబద్దలు చేసుకున్నా, తిన్నగా ఒక్క పంక్తి
వ్రాయలేని స్థితికి వచ్చాను. జీవితంలో సుఖమనేది లేక
పోయినాక, జీవించటమే వ్యర్థమనిపించ సాగింది.

అటు చూద్దామా, ప్రభ యిప్పుడు నేనంటే భయ
పడసాగింది. హాస్యాస్పద విషయాలు వ్రాసే తండ్రి
కంటే, మట్టిబొమ్మలే పరమ ఆత్మీయులని గ్రహించింది :

రాగారాగా, ఒకనాడు 'జహీరుగ్రామ ప్రకాశ' తన
ప్రతి కక్షిఅయిన జమీందారుని విడిచి, నా మీద విరుచుకు
పడింది. నన్నుగురించి చాలా అసభ్యంగా వ్రాసింది;
నాకు పరిచయం వున్న మిత్రులు వొకొకరే నవ్వుకుంటూ
చదివి విస్మించారు. "విషయం యెలా వున్నప్పటికీ, ఆ
భాషను మాత్రం కొనియాడి తీరాలి" అన్నారు కొంత
మంది : అంతే, అందులోని తిట్లన్నీ వారికి చక్కగా అర్థ

మయే భాషలో వున్నవని ! అనాడంతా అందరి నోటా
యిది వినటంతోనే సరిపోయింది.

మా యింటిముందర చిన్న పూదోట వుంది.
సాయంత్రం నేను మనశ్శాంతి కోల్పోయి, అక్కడ
పచారు చేస్తున్నాను. పక్షులు గూళ్ళకు చేరుకుని, కల
కూజితాలుమాని, స్వేచ్ఛగా సంధ్యా శాంతిని వరించినవి.
పక్షులలో రసిక రచయితల బృందంలేదనీ, వాటిలోసురుచి
విషయమై చర్చలు జరగవనీ అప్పుడు నాకు చక్కగా
అవగత మయింది.

యీ తిట్టు కవిత్వానికి యెలా సమాధానం చెప్పాలా
అవి ఊనసులో తీవ్రంగా ఆలోచిస్తున్నాను. సభ్యభాషలో
ఒక చిక్కువుంది; అన్ని తరగతుల ప్రజలూ, విషయం
అన్ని తావులా అర్థం చేసుకోలేరు. అసభ్య భాషలో వున్న
సుగణం యేమిటంటే, దాన్ని అందరూ అర్థం చేసుకో
గలరు. అందువల్ల నే, నేనూ, మొహంమీద కొట్టినట్లు
జవాబు చెప్పాలంటే, అదేదారి తొక్కులని యోచిస్తున్నా.
పరాజయమనే మాట మనచెవిని పడకూడదు !

సరిగ్గా అప్పుడే, ఆసందె చీకట్లో, చిరపరిచితమైన
సన్నని కంఠస్వరం వినిపించింది. వెంటనే, నా చెవిదరిని
కోమలమైన వెచ్చని స్పర్శానుభూతి కలిగింది. అప్పుడు

నేను యెంత వుత్తేజంగా, అన్య మనస్కంగా వున్నానంటే, ఆ కంఠస్వరంతో, స్పర్శతో పరిచయం వుండి కూడా వెంటనే గుర్తించ లేకపోయాను.

కాని మరుక్షణమే చిరపరిచితము, సుకుమారము అయిన ఆ కమ్మని కంఠస్వరం నా చెవుల్లో ప్రతిధ్వనించింది. అమృత తుల్యమైన ఆ మధుర స్పర్శ నా చేతికి సంజీవిని అయింది; ప్రభ నెమ్మదిగా నా వద్దకు వచ్చి “నాన్నగారూ !” అని పిలిచింది. యేమీ సమాధానం రాక ప్రభ నాకుడి చేతితో తన చెక్కిళ్ళను నిమిరింది. తర్వాత అడుగులో అడుగువేస్తూ యింట్లోకి వెళ్ళిపోయింది.

ప్రభ నన్ను యిలా పిలవటంగాని, స్వేచ్ఛగా వచ్చి యిలా ‘వాత్సల్యం’ చూపటంగాని జరిగి చాలా కాలమైంది, అందువల్లనే యివాళ ఆ ప్రేమపూరిత స్పర్శకు ఆకస్మికంగా నా హృదయం వ్యాకుల పడింది; విచలిత మయింది.

కొంచెం సేపయిన తర్వాత యింట్లోకి వెళ్ళాను. ప్రభ మంటలు మండే జ్వరంతో మాగన్ను పెట్టి, మంచం మీద పడుకునివుంది. తల్లి లేని నా ముద్దుబిడ్డ, సందేవేశ రాలిన పూవు మాదిరి వాడిపోయింది.

నుదుటిమీద చెయ్యి పెట్టి చూశాను, కాలిపోతూ వుంది. వడిగా శ్వాసిస్తూవుంది. నుదుటి నరాల్లో రక్తం వేగంగా ప్రవహిస్తూంది.

అమ్మాయి జ్వర తీవ్రతతో, అర్ధచేతనావస్థలోనే చిరకాల తృషార్త హృదయంతో ఒక్క పర్యాయం 'తండ్రి'ని ప్రేమగా పలికరించి పోదామని బయటకు పరుగెత్తుకువచ్చి వుంటుందని తక్షణమే గ్రహించాను: అప్పుడు 'తండ్రిగారు' ఆహీర గ్రామానికి నిశిత సమాధానం వ్రాసే ప్రయత్నంలో మునిగివున్నారు !

నేను ప్రభకు దగ్గరగావెళ్ళి కూర్చున్నాను. అమ్మాయి యేమీ మాట్లాడకుండా, జ్వరతప్తమయిన చేతులలోనికి నా చేయిని తీసుకుని, చెక్కిలికి అనించుకుని మెదలకుండా పడుకుంది.

ఆహీరుగ్రామము, జహీరుగ్రామము ప్రతులన్నీ తీసి, వాటికి అగ్గిపుల్ల ముట్టించాను, తర్వాత నేనేమీ సమాధానం వ్రాయలేదు.

స్వీయ పరాజయాన్ని స్వీకరించటంవల్ల యివాళ మాదిరి నాకెన్నడూ యింతగా సుఖశాంతులు, పూరణ కలగలేదు.

ప్రభతల్లి పోయిననాడు, యీ పసిపాపను తగ్గ
రకు తీశాను. యివాళ ప్రభ మారుతల్లి చితికి దహన
సంస్కారం జరిపి, మళ్ళీ ఆ పాపను హృదయానికి
హత్తుకుని, జేమంగా స్వగృహం చేరుకున్నాను.



